


Tifkira

minn Fra Ġorġ Micallef OFM Conv.

Mons. Ġużeppi Mercieca Arcisqof ta' Malta 1928-2016



Kien it-Tnejn 21 ta' Marzu 2016 fit-8.00am li l-qniepen tal-knisja parrokkjali taghna habbru b'niket kbir il-mewt tal-Arcisqof Emeritus ta' Malta, Mons Ġużeppi Mercieca fl-età ta' 86 sena. Il-mewt tiegħu ġrat fis-7.20 ta' din l-ghodwa tat-Tnejn tal-Ġimgha Mqaddsa, fir-residenza privata tiegħu fiż-Żejtun, ikkonfortat bis-Sagramenti Mqaddsa, fil-preżenza tal-Arcisqof preżenti Mons. Charles Jude Scicluna. Minnufih, fil-knisja parrokkjali taghna, ntrama kwadru hdejn l-Ambone b'tislisma lejn Mons. Mercieca, l-Arcisqof li kkonsagra mill-ġdid il-knisja parrokkjali taghna, wara li tkabbret, nhar it-8 ta' April 1979. Dak inhar tal-mewt tiegħu stess ġiet offruta għalih il-quddiesa ta' filghaxija fil-knisja parrokkjali. Il-Gvern Malti, habbar tlett ijiem ta' luttu nazzjonali. Dak inhar stess, Mons. Mercieca ittiehed il-Konkatedral ta' San Ġwann il-Belt għall-qima tal-poplu taghna. Il-Funeral sar l-Erbgħa 23 ta' Marzu fl-4.00 ta' filghaxija. Wara sar korteo mill-Konkatedral sa Bieb il-Belt. Id-difna saret f'forma privata ġewwa l-Katedral tal-Imdina, biswit l-Arcisqof Mikiel Gonzi, hdejn il-Kappella tal-kurcifiss, li kien tant devot tiegħu San Ġorġ Preca.




Mons. Ġużeppi Mercieca
1928-2016

Mons. Mercieca twieled Għawdex nhar il-11 ta' Novembru 1928. Tgħammed fil-Bazilika Parroċċa ta' San Ġorġ Għawdex. Iben Saverio Mercieca (*ta' Mewta*) u Giovanna mwielda Vassallo. Fi kliemu stess jgħid li twieled u trabba f'familja sempliċi hafna u li kienet tgħix fi Triq il-Providenza r-Rabat Għawdex. Huwa kien l-ewwel wild taghhom. B' kollox kienu sebat aħwa, imma erbgħa minnhom mietu zghar, xi haġa komuni hafna għal dak iż-żmien. Huh l-iehor Giovanni sar sacerdot ukoll u Anton huwa missier ta' familja. Missier Mons Mercieca kellu hanut tal-inbid li kien jmiss mad-dar stess. Fuq il-ġenituri tiegħu Mons Mercieca jtenni li huma kienu nies twajba

ikompli f'paġna 72



ħafna u li lilu u lil ħutu rabewhom bl-akbar għozza u mħabba. Hu nnifsu jgħid li “ħuma għallmuna bil-kelma u bl-eżempju inħobbu lil Alla u lil għajrna. Għall-Quddies kienu jqajmuna kuljum fl-4.30 ta’ filgħodu” .

Huwa rċieva l-edukazzjoni primarja u sekondarja tiegħu fis-Seminarju ta’ Għawdex. Nhar it-8 ta’ Marzu 1952 fil-Knisja ta’ San Ġakbu r-Rabat Għawdex, huwa ġie ordnat Saċerdot minn Mons. Paolo Pace Isqof tad-Djoċesi ta’ Għawdex. Iċċelebra l-ewwel Quddiesa Solenni tiegħu fil-Bażilika ta’ San Ġorġ, Għawdex fis-27 ta’ April 1952.



*L-Isqfijiet Emeriti Mons Pawl Cremona
u l-mibki Mons Ġużeppi Mercieca*

Wara l-ordinazzjoni Saċerdotali tiegħu, huwa mar Ruma biex jkompli bl-istudji tiegħu fl-Università Gregorjana u fl-Università tal-Lateran f’ Ruma. Huwa ggradwa fit-Teoloġija, u fil-Liġi tal-Knisja. Rċieva wkoll id-diploma ta’ avukat tas-Sacra Romana Rota. Wara l-gradwazzjoni għamel xi żmien jaħdem fit-tribunal Matrimonjali tal-Knisja f’ Ruma u ta s-servizz tiegħu f diversi Parroċċi madwar Ruma. Fl-1959 huwa reġa lura Għawdex fil-gżira li tagħtu l-ħajja, u beda jgħallem fis-seminarju tal-Isqof. Matul dan iż-żmien huwa kien Rettur tas-Seminarju u kancellier tal-Kurja f’Għawdex stess. Ħadem mil-qrib ħafna mal-Isqof Pietru Pace. Fis-sena 1969 ġie msejjaħ mill-Qdusija tiegħu l-Papa Pawlu VI biex jibda jagħti s-servizz tiegħu bhala Mħallef fis-Sagra Romana Rota li hija t-tribunal tal-Knisja li jittratta każijiet taż-żwiggijiet. Fl-10 ta’ Jannar 1970 miet missieru, Saverio, u fit-30 ta’ Ottubru 1971 mietet ommu, Giovanna. Huwa kien prezenti għall-funerali ta’ għajhom, imma wara dejjem irritorna Ruma biex ikompli l-ħidma tiegħu hemm. Sa dak iż-żmien huwa kien qed jaħseb li l-futur tiegħu kien se jkun f’ Ruma, imma Alla fil-Providenza tiegħu kellu pjanijiet oħra għalih! F’ Lulju tas-sena 1974 meta Mons. Mercieca kellu 45 sena, waqt li kien għadu Ruma, ġie mgharraf li kien magħżul biex jsir Isqof Awżiljarju ta’ Mons. Mikiel Gonzi, Arcisqof ta’ Malta. L-aħbar tan-nomina tiegħu bhala Isqof Awżiljarju ta’ Malta u Isqof titulari Gemellae fin-Numidja, ħarġet b’ mod uffiċċjali nhar is-26 ta’ Lulju 1974. L-Arcisqof Gonzi kien ġa għandu 89 sena. Mons. Mercieca ġie kkonsagrat Isqof minn Mons. Mikiel Gonzi, Arcisqof ta’ Malta, u meghjun minn Mons. Nikol Ġ. Cauchi Isqof ta’ Għawdex u Mons Francesco Ricceri Isqof ta’ Trapani u mħallef tat-Tribunal tas-Sacra Romana Rota, nhar il-festa ta’ San Mikiel Arkanġlu fid-29 ta’ Settembru 1974. Il-Motto li huwa għażel kien **“Ilkoll aħwa fi Kristu”**. Mons. Mikiel Gonzi fis-sena 1976 għalaq 91 sena, għalhekk nhar il-festa ta’ Kristu Re ħabbar li se jitlob lil Papa biex jeżentah mill-gvern pastorali tal-Arcidjoċesi ta’ Malta minħabba l-età tiegħu. Kien propju fid-29 ta’ Novembru 1976 li s-Santa Sede ħarġet in-nomina ta’ Mons Ġużeppi Mercieca bhala l-Arcisqof il-Ġdid ta’ Malta. Iċ-ċerimonja uffiċċjali saret fil-Katidral tal-Imdina fit-12 ta’ Diċembru tal-istess sena 1976. Sbieħ il-ħadd 22 ta’ Jannar 1984 f’ nofs il-lejl u erbghin minuta, ġrat il-mewt ta’ Mons Mikiel Gonzi ġewwa l-isptar San Luqa fi Gwardamangia fil-preżenza ta’ Mons. Mercieca. Hu mexxa l-funeral dinjitz li sar fil-Konkatedral ta’ San Ġwann il-Belt Valletta fil-jiem ta’ wara.



Mons. Gużepi Mercieca waqt il-Konsagrazzjoni tal-artal wara li sar ix-xogħol tat-tkabbir tal-Knisja Parrokkjali, fejn illum jinsab l-artal magħgur, nhar it-8 t'April 1979

Matul it-30 sena li dam Arcisqof, Mons. Mercieca, ra s-soċjetà Maltija tinbidel bis-shih. Ma kienux għalih 30 sena faċli li servihom b'kumdità minn fuq xi tron tad-deheb. Min għex dak iż-żmien, jaf sewwa kemm Mons. Mercieca għex żmien ta' niket u bata fis-skiet. Spikkaw fosthom ir-relazzjonijiet bejn il-gvern ta' dak iż-żmien u l-Knisja l-aktar fis-snin 80. Fil-jiem ta' wara l-mewt tiegħu Mons Charles Scicluna Arcisqof ta' Malta stqarr li għalkemm hafna hasbuh li kien xi bniedem dgħajjef, huwa kien jaf jieħu deċizzjoni, u li kien persuna ta' djalogu, umiltà, hlewwa, u ta' gherf. Hadem kemm felah biex reġġa lejn il-Knisja lil dawk li kienu jhossuhom imweggħhin mill-Knisja lokali u ma naqasx li jitlobhom mahfra u hafer f'isem il-Knisja lil dawk li setgħu wettqu xi atti kontra l-Knisja Maltija u l-membri tagħha. Xtaq il-paċi u hadem għaliha bis-shih.

Bejn is-snin 1974 u 2006 huwa ordna 343 saċerdot bejn djoċesani u religjużi. Ta' min isemmi li erbgha minn dawk li ordna saċerdoti, wara saru Isqfijiet. Dawn huma l-Isqof Joseph Angelo

ikompli f'paġna 76

Grech (1974) l-Arcisqof Joseph Spiteri (1984), l-Isqof Joe Bonello OFM (1985) u l-Arcisqof Mons. Charles Jude Scicluna (1986). Huwa kien l-Isqof Konsagranti Prinċipali fl-Ordinazzjoni ta' l-Isqof Mons. Pawlu Darmanin OFM Cap (1984), l-Isqof Annetto Depasquale (1999), u l-Arcisqof li ġie warajh Mons Pawl Cremona O.P (2006). Huwa kien ukoll wiehed mill-Isqofijiet konsagranti fl-ordinazzjonijiet ta' l-Isqof Mons. Giovanni Innocenzo Martinelli OFM (1985), l-Arcisqof Mons. Pawlu Giglio (1986), l-Isqof Mons Sylvester Carmel Magro OFM (1997), l-Arcisqof Mons. Raffaello Funghini (2004), l-Isqof Mario Grech (2006), l-Isqof Mons. George Anthony Frendo OP (2006), l-Arcisqof Mons. Joseph Spiteri (2009) u l-Isqof Charles Jude Scicluna (2012). B'rikonoxximent għax-xogħol kbir u siewi f' Malta huwa ġie mahtur membru tax-xirka Ġieh ir-Repubblika fis-sena 1995. Kien fis-sena 2010 fejn ingħata l-unur ta' ġieh Ghawdex.

Huwa feraħ u beka mal-poplu Malti f'kull ċirkostanza li kien fihom. Spiss kien iżur il-morda fl-isptarijiet u fi djarhom. Ta' hafna għajnuna fis-skiet lil dawk li kienu nieqsa mill-bżonnijiet tal-ħajja u fid-diffikultà. Lid-driver tiegħu, George, kemm-il darba baġtu b' envelope magħluq bil-flus għand xi hadd li kien f' xi bżonn partikolari. George jgħid li din il-ħaġa kienet tiġri ta' spiss. Il-karità tiegħu ma kienx iperriċha imma kien jagħmila fis-skiet. Meta l-PRO tal-Kurja kien qallu biex jibda jżid fil-programm uffiċjali tiegħu iż-żajjar spissi li huwa kien jagħmel lill-morda fl-isptarijiet u fi djarhom, Mons Mercieca ma hallihx. Huwa ried li jibqa' jagħmel kollox fis-skiet u mingħajr daqq tat-trombi. Ta' min isemmi li dakinhar li l-mibki imma qatt minsi Patri Joe Cilia ex Kappillan tal-Parroċċa tagħna kien se jagħmel operazzjoni kbira u serja fis-17 ta' Awwissu 2012, huwa ġie f'it qabel tellgħuh għall-operazzjoni u talab fuqu u miegħu u għamillu hafna kuragg. Dawn iż-żajjar komplew ikunu spissi anke wara l-operazzjoni.


F'Mejju tas-sena 1990 ġie fostna l-Qdusija tiegħu l-Papa San Ġwanni Pawlu II. Kienu jiem sbieħ wisq u li jibqgħu minquxa fil-qalb ta' kull min jiftakar. Żgur li din il-ġrajja gābet magħha għaqda u sliem fost il-poplu Malti u Ghawdex. Fis-sena 2001 Malta reġgħet laqgħet il Papa mahbub San Ġwanni Pawlu II biex ibbeatifika lil Dun Ġorġ Preca Fundatur tas-Socjeta tal-Mużew (illum kanonizzat), l-Kjeriku Nazju Falzon u lil Marija Addeodata Pisani. Żgur li dawn iż-żajjar imlew lil Mons. Mercieca b' ferħ u entużjazmu qaddis.

Mons. Mercieca għex fil-palazz tal-Isqof li hemm anness mal-Katidral tal-Imdina. Huwa kellu bżonn min jieħu hsiebu u hsieb il-palazz tal-Imdina. Il-familja tiegħu ma kienx possibli li tiġi tgħix miegħu minn Ghawdex. Għalhekk il-Mulej fil-providenza tiegħu pprovdiedu lil Catherine Camilleri u lin-neputija tagħha Joyce Tabone miż-Żejtun biex jieħdu hsiebu. Dan baqgħu jagħmluh sal-aħħar nifs ta' ħajtu. Huma qdew din il-missjoni miegħu b'impenn, disponibiltà u mħabba kbira. Habbewh u hu habbhom ukoll. Mhux ta' b'xejn li fil-funeral tiegħu deher komossi u mnikkta hafna. Żgur li hassew li tilfu persuna għaziża hafna għalihom. Persuna oħra għaziża għal Mons. Mercieca kienet bla dubju ta' xejn, il-ħabib tiegħi George Baldacchino minn Ħal-Qormi, neputi ta' Dun Karm Casha li kien il-kappillan tiegħu. George kien ix-xufier tiegħu imma mhux biss. Jien li naf lil George mill-qrib hafna, nista' ngħid li kien iħobbu daqs li kieku kien missieru. Mons. Mercieca kellu stima u mħabba kbira lejh ukoll. Darba meta jien kont għandni zġhir, kont mort il-Palazz l-Imdina ma' George għax Mons. Mercieca kien xi f'it ma jiflahx bl-inflwenza. Meta dħalna sibniħ jarma l-istatwi zġhar li kellu tal-Ġimġha l-Kbira. Dakinhar għalkemm kont għadni zġhir, ammirajt ferm l-aspett uman tiegħu.

Fil-11 ta' Novembru tas-sena 2003 Mons. Mercieca offra r-riżenja tiegħu lill-Papa minhabba li kien għalaq il-75 sena. Pero huwa baqa' Arċisqof ta' Malta sat-2 ta' Diċembru 2006 fil-jum li fih Mons. Pawl Cremona O.P ġie mahtur l-Arċisqof il-Ġdid ta' Malta.

Mons. Mercieca żar diversi drabi l-knisja parrokkjali tagħna. Kien huwa li kkonsagraha mill-ġdid wara t-tkabbir tagħha fit-8 ta' April 1979. L-aħħar darba li daħal fil-knisja tagħna kien meta attenda għall-funeral tal-Kappillan Patri Joe Cilia OFM Conv nhar l-14 ta' Mejju 2013.

Bhala komunità parrokkjali u l-Knisja f'Malta għandna għax inkunu grati lejn il-persuna u l-hidma ta' Mons. Gużepi Mercieca fostna filwaqt li nitolbuh biex mis-sema jibqa' jiehju hsieb il-gzejjer għezież tagħna biex fostna tibqa' ssaltan dejjem il-paci u l-imhabba lejn Alla u lejn xulxin.



Armar fil-Knisja Parrokkjali għal quddiesa ta' tifkira ta' Mons Gużepi Mercieca



ZEUS

Restaurant

greek grill mediterranean

Tel: 2157 8585




ZEUS - AWARD WINNING RESTAURANT
OFFERING GREAT MEDITERRANEAN CUISINE
WITH AUTHENTIC GREEK SPECIALITIES.
TERRACE DINING DURING SUMMER.

ZEUS OFFERS A VAST A LA CARTE MENU
TOGETHER WITH A VALUE FOR MONEY
SET OR MEZE MENU.

Xemxija Hill, St Paul's Bay. Tel: 2157 8585